



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, l-Erbgħa, 29 ta' Marzu, 2023

Kawża Nru. 3

Rik. Nru. 126/2022 ISB

Genesis Holdings Ltd (C 65314)

Vs

X

Il-Qorti,

Rat ir-**rikors** tas-soċjeta' **Genesis Holdings Ltd**, intavolat fis-16 ta' Diċembru 2022, li permezz tiegħu hija talbet lill-Qorti sabiex:

- (i) *Tordna illi s-soċjetà rikorrenti Genesis Holdings Ltd (C 65314) tiġi xjolta u konsegwentement stralċjata minn din l-Onorabbli Qorti abbażi tal-Artikolu 214(1)(a) tal-Att;*

- (ii) *Taħtar likwidatur sabiex jieħdu f'idejha l-istralċ tas-soċjetà rikorrenti skont il-liġi; u*
- (iii) *Tagħti kull provvediment ieħor li jidhrilha xieraq u opportun fiċ-ċirkostanzi kollha tal-każ.*

U dan wara li ppermettiet:

1. *Illi dan ir-rikors qed jiġi ppreżentat ai termini ta' Artikolu 218(1)(c) tal-Att dwar il-Kumpanniji (Kap. 386 tal-Liġijiet ta' Malta) (l-“Att”) permezz ta' liema qiegħed jintalab ix-xoljiment u l-istralċ konsegwenzali bil-qorti tas-soċjetà rikorrenti skont Artikolu 214(1)(a) tal-Att, wara riżoluzzjoni straordinarja tal-istess soċjetà annessa hawn taħt u mmarkata bħala **Dokument GHL 1**;*
2. *Illi is-soċjetà rikorrenti hija soċjetà b'responsabbiltà limitata, li ġiet imwaqqfa f'Malta fis-26 ta' 2014;*
3. *Illi kif huwa evidenti mit-Trade Payables u l-Assets u Liabilities tas-soċjetà rikorrenti (annessi hawn taħt u mmarkati bħala **Dokument GHL 2** u **GHL 3** rispettivament), is-soċjetà rikorrenti għandha diversi kredituri u bħalissa l-passiv jeċċedi l-attiv tal-kumpannija;*
4. *Illi għalhekk l-uniku direttur u l-azzjonisti tas-soċjetà rikorrenti iffirmaw u għaddew ir-riżoluzzjonijiet msemmija hawn fuq sabiex is-soċjetà rikorrenti tippreżenta dan ir-rikors u titlob ix-xoljiment u konsegwenzali stralċ tagħha minn din l-Onorabbli Qorti.*

Rat id-**dokumenti** li kienu ppreżentati mar-rikors (Dok GHL1 sa Dok GHL3) (fol 2 sa fol 8).

Rat id-**digriet** tagħha tat-2 ta' Jannar 2023 minn fejn jirrizulta illi r-rikors kien appuntat għas-smiġ għall-udjenza tat-22 ta' Frar 2023 fil-11:15 a.m.

Rat in-Nota tal-Avukat Micahel Psaila bħala mandatarju speċjali ta' **Genesis Fiduciary Pty Ltd**, soċjeta' estera inkorporata taħt il-Liġijiet tal-Awtralja, b'dokument anness, intavolata fid-9 ta' Jannar 2023 (fol 10 sa fol 17) li permezz tagħha iddikjarat l-interess tagħha li tipparteċipa fl-istralċ tas-soċjeta' rikorrenti stante li hi kreditriċi tal-istess ai termini tal-artikolu 218(6) tal-Kap 386 tal-Liġijiet ta' Malta.

Rat id-digriet tagħha tat-22 ta' Frar 2023 u li permezz tiegħu l-Avukat Michael Psaila noe inghata l-jedd illi jressaq sottomissjonijiet waqt is-smiġ a tenur tal-Artikolu 218(6) tal-KAP 386.

Rat ir-Rikors b'urġenza tal- Avukat Micahel Psaila bħala mandatarju speċjali ta' **Genesis Fiduciary Pty Ltd**, soċjeta' estera inkorporata taħt il-Liġijiet tal-Awtralja, intavolat fl-20 ta' Jannar 2023 (fol 20 et seq), li permezz tiegħu talbet lil din il-Qorti:

1. *Tordna l-ħatra ta' Amministratur Provvizorju b'applikazzjoni tal-artikolu 228 tal-Kap 386 tal-Liġijiet ta' Malta sabiex jaqdi dawk il-funzjonijiet u setgħet in konnessjoni ma' l-amministrazzjoni tas-soċjeta' rikorrenti Genesis Holdings Ltd (C 65314) li tagħha qed jintalab l-istralċ skond kif din l-Onorabbli Qorti jidhrilha li għandha tispeċifika fl-ordni tagħha skond iċ-ċirkostanzi tal-każ odjern;*
2. *Tizvesti b'effett immedjat lid-direttur tas-soċjeta' rikorrenti Genesis Holdings Ltd (C 65314) li tagħha qed jintalab l-istralċ mill-funzjonijiet u mis-setgħat kolla tiegħu;*
3. *Tagħti lill-amministratur provvizorju l-funzjonijiet u s-setgħat kollha li għandhom id-diretturi tas-soċjeta' rikorrenti Genesis Holdings Ltd (C 65314) li tagħha qed jintalab l-istralċ, kemm dawk li joħorġu mill-memorandum u mill-articles of association tagħha, u kif ukoll mill-igi, inkluż ir-rappreżentanza ġudizzjarja u legali tagħha;*
4. *Tordna lid-direttur tas-soċjeta' rikorrenti Genesis Holdings Ltd (C 65314) li tagħha qed jintalab l-istralċ sabiex b'effett immedjat jagħti lill-amministratur provvizorju aċċess sħiħ u liberu għal kwalsiasi tagħrif u dokumenti fil-pussess tiegħu;*
5. *Tordna li l-amministratur provvizorju għandu jieħu taħt il-kontroll tiegħu l-assi kollha tas-soċjeta' rikorrenti Genesis Holdings Ltd (C 65314) li tagħha qed jintalab l-istralċ, u għandu jmexxi u jamministra l-istess soċjeta' bl-akbar kawtela u trasparenza sabiex il-qagħda finanzjarja tagħha ma tmurx għall-agħar;*
6. *Tagħti kull provvediment ieħor li jidhrilha xieraq u opportun.*

Rat id-digriet tagħha tal-25 ta' Jannar 2023 li permezz tiegħu ordnat in-notifika tar-rikors lis-soċjeta' rikorrenti b'ġimgħa għar-risposta.

Rat in-nota tas-soċjeta' rikorrenti intavolata fis-26 ta' Jannar 2023 li permezz tagħha ddikjarat li m'għandhiex provi xi tressaq.

Rat ir-risposta tas-soċjeta' rikorrenti Genesis Holdings Ltd intavolata fis-27 ta' Jannar 2003, li permezz tagħha opponiet għat-talbiet tal-Avukat Michael Psaila noe stante li dawn il-proċeduri qegħdin isiru ai termini tal-artikolu 214(1)(a) tal-Kap 386 u cioe` ordni ta' xoljiment abbażi ta' riżoluzzjoni straordinarja, fejn il-Qorti m'għandix diskrezzjoni dwar tordnax l-istralċ jew le.

Rat in-nota ta' **Dirk Urpani et** intavolata fit-22 ta' Frar 2023 li permezz tagħha iddikjaraw l-interess tagħhom li jippartecipaw fl-istralċ tas-soċjeta' rikorrenti stante li huma kredituri tal-istess ai termini tal-artikolu 218(6) tal-Kap 386 tal-Liġijiet ta' Malta.

Rat illi fl-udjenza tat-22 ta' Frar 2023, dehret Dr Luisa Cassar Pullicino għas-soċjeta' rikorrenti Genesis Holdings Ltd u deher Dr Jonathan Abela Fiorentino għan-nom tal-Avukat Michael Psaila noe.

Rat illi fl-udjenza tat-22 ta' Frar 2023, id-difensur tas-soċjeta` rikorrenti iddikjara illi bil-provi li hemm il-Qorti tista' tgħaddi għall-provvediment għar-rikors promotur.

Rat ukoll illi fl-udjenza tat-22 ta' Frar 2023, id-difensuri tal-partijiet b'referenza għar-rikors tal-Avukat Michael Psaila noe tal-20 ta' Jannar 2023, iddikjaraw li qegħdin jaqblu li l-Qorti tgħaddi għall-provvediment dwar ir-rikors promotur u f'dan is-sens jaqblu li bl-istess provvediment jiġi eżawrit il-mertu tal-istess rikors tal-20 ta' Jannar 2023, u għalhekk l-kawża ġiet differita għall-udjenza ta' llum għas-sentenza.

Rat l-atti l-oħra tal-kawża, inkluz mill-provi mressqa.

Ikkunsidrat:

Illi jirrizulta illi dan huwa proċediment li ttieħed mis-soċjeta rikorrenti ai termini tal-Artikoli **214(1)(a) tal-KAP 386 tal-Ligijiet ta' Malta**.

Illi s-soċjeta` rikorrenti tgħid li ġiet kostitwita bħala kumpanija ta' responsabilita` limitata f'2014 bin-numru uffiċjali C 65314.

Tgħid li kif inhu evidenti mit-*Trade Payables* u l-*Assets u Liabilities* tas-soċjeta` rikorrenti għandha diversi kredituri u bħalissa l-passiv jeċċedi l-attiv tal-kumpanija.

Tgħid illi għalhekk ġie deċiż kemm mill-membri kif ukoll mid-diretturi tal-kumpanija li l-istess kumpanija għandha tiġi xjolta u konsegwentament stralċjata.

Tgħid li b'riżoluzzjoni li saret skont il-liġi, ġie deċiż illi l-kumpanija għandha tiġi xjolta u tkun stalċjata permezz tal-Qorti.

Ikkunsidrat Ulterjorment:

Illi mill-provi prodotti, jirriżultaw is-segweni **fatti**:

Illi **s-soċjeta rikorrenti** pprezentat Risoluzzjoni Straordinarja tal-14 ta' Diċembru 2022 fejn ġie riżolt li l-kumpanija għandha tiġi stralċjata mill-Qorti u kwalunkwe direttur u/jew is-segretarju tal-kumpanija jista jagħmel rikors lill-Qorti għan-nom tal-kumpanija għax-xoljiment u l-istralċ tal-istess kumpanija ai termini tal-artikoli 214(1)(a) tal-Kap 386 tal-Ligijiet ta' Malta.

Ikkunsidrat ulterjorment:

L-**Art. 214(1)(a) tal-KAP 386 tal-Ligijiet ta' Malta** Id-disposizzjoni tal-KAP 386 li abbazi tagħha hija msejjsa din il-procedura huwa l-artiklu 214(1)(a), jipprovi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Ligijiet ta' Malta jgħid espressament hekk:

Talba lill-qorti (aktar 'il quddiem imsejha "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b),

għandha ssir b'rikors li jista' jsir jew mill-kumpanija wara deċiżjoni tal-laqqgħa ġenerali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:

Iżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fl-14 ta' Diċembru 2022, DOK GHL1, tagħmel referenza ampja u ċara għad-diffikultjiet li l-kumpanija de quo għandha biex tkompli topera, u tispjega b'mod ċar u inekwivoku il-motivazzjoni li wasslet lil kumpanija għal dik ir-riżoluzzjoni, u cioè li l-*liabilities* tal-kumpanija jeċċedu l-*assets* tagħha.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret għal ragunijiet legittimi fiċ-ċirkostanzi partikolari li tinsab fihom il-kumpanija.

Oltre` minn hekk, la darba illi r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjeta' rikorrenti għall-provvediment ta' stralċ.

GHALDAQSTANT, il-Qorti, fid-dawl tal-provvedimenti tal-KAP 386 hawn fuq ccitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja it-talbiet tar-rikorrenti u tenut kont ta` l-assjem ta` fatti u cirkostanzi li jirrizultaha l-Qorti, din il-Qorti qeghda:

- 1. Tordna** illi s-soċjeta` **Genesis Holdings Ltd (C 65314)** tiġi xjolta b'effett immedjat u konsegwentament stralċjata a bażi tal-artikoli 214(1)(a) tal-KAP 386 tal-Ligijiet ta' Malta.
- 2. Konsegwentament, tinnomina u taħtar stralċjarju** tas-soċjeta' **Genesis Holdings Ltd (C 65314)** lir-**Ricevitur Ufficjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Ligijiet ta` Malta, fosthom illi:

- a) Wara li jikseb dikjarazzjoni dwar il-qagħda tal-kumpannija de quo, ai termini tal-Artiklu 226 tal-KAP 386 tal-Ligijiet ta' Malta, jagħmel rapport lill-Qorti ai termini tal-artiklu 227 tal-istess KAP 386,
- b) Jagħmel il-verifiki kollha necessarji u opportuni dwar l-assi u d-djun tal-kumpannija de quo u jekk ikun il-każ, jirraporta dwar il-gradwazzjoni tad-djun.
- c) Jieħu taħt il-kustodja u l-kontroll tiegħu kwalsiasi assi illi talvolta l-kumpannija **Genesis Holdings Ltd (C 65314)** jista' għandha, u dan ai termini tal-Artiklu 237 tal-KAP 386 tal-Ligijiet ta' Malta.
- d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija de quo.
- e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. Tastjeni milli tipprovdi dwar it-talba ta' l-Avukat Michael Psaila bhala mandatarju speċjali ta' Genesis Fiduciary Pty Ltd tal-20 ta' Jannar 2023 in vista ta' dak hawnekk deciz.

5. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjeta rikorrenti.

Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpanniji.

Onor. Ian Spiteri Bailey
Imhalled

Marisa Bugeja
Deputat Registratur